



17. 05. 2026

தலைப்புச் செய்திகள்

1. பிரதமர் திரு. நரேந்திரமோடி ஸ்வீடனில் நடைபெறும் ஐரோப்பிய தொழில்துறை வட்டமேஜை மாநாட்டில் இன்று உரையாற்றுகிறார்.
2. கேரள முதலமைச்சராக காங்கிரசின் திரு. சதீசன் நாளை பதவியேற்கிறார்.
3. தமிழகத்தின் பொருளாதார நிலைமை குறித்து விரிவான ஆய்வு மேற்கொள்ளப்படும் என மாநில நிதியமைச்சர் திரு. கே. ஏ. செங்கோட்டையன் தெரிவித்துள்ளார்.
4. திண்டுக்கல், தேனி, மதுரை, கோவை, நீலகிரி, திருப்பூர் ஆகிய மாவட்டங்களில் இன்று கனமழை பெய்யக்கூடும் என சென்னை வானிலை ஆய்வுமையம் தெரிவித்துள்ளது.
5. ஐ.பி.எல் 20-20 கிரிக்கெட் போட்டியில் தரம்சாலாவில் இன்று பிற்பகல் மூன்றரை மணிக்கு பஞ்சாப் கிங்ஸ் - ராயல் சேலஞ்சர்ஸ் பெங்களூருவை எதிர்கொள்கிறது.

இனி விரிவான செய்திகள்



பிரதமர்

பிரதமர் திரு. நரேந்திரமோடி ஸ்வீடனில் நடைபெறும் ஐரோப்பிய தொழில்துறை வட்டமேஜை மாநாட்டில் இன்று உரையாற்றுகிறார்.

தமது நெதர்லாந்து பயணத்தின் ஒருபகுதியாக ஸ்வீடன் பிரதமர் கிறிஸ்டர்சன், ஐரோப்பிய ஆணையத்தலைவர் உர்சுலா வாண்டர்லேயன் ஆகியோரையும், சந்திக்கிறார்.

வர்த்தகம், பசுமை எரிசக்தி, ஸ்டார்ட்அப், செயற்கை நுண்ணறிவு, பாதுகாப்பு, தடையற்ற விநியோக சங்கிலி, பருவநிலை மாற்ற நடவடிக்கைகள், மக்கள் தொடர்பு உள்ளிட்ட பல்வேறு பிரிவுகளில் இருதரப்பு ஒத்துழைப்பை அதிகரிப்பது தொடர்பான முக்கிய ஆலோசனைகளை பிரதமர் மேற்கொள்கிறார்.

இந்தியா - ஐரோப்பா இடையேயான தடையற்ற வர்த்தக ஒப்பந்தம் கடந்த ஜனவரி மாதம் முதல் அமலுக்கு வந்ததையடுத்து இருநாடுகளுக்கு இடையேயான வர்த்தகம் அதிகரித்து வரும் நிலையில் பிரதமரின் இந்த சந்திப்பு முக்கியத்துவம் பெறுகிறது.



அமித்ஷா

செயற்கை நுண்ணறிவு தொழில்நுட்பம் எதிர்கால பொருளாதாரத்தின் ஆதாரமாக விளங்குவதாக மத்திய உள்துறை அமைச்சர் திரு. அமித்ஷா தெரிவித்துள்ளார்.

அஹமதாபாத்தில் நிகழ்ச்சி ஒன்றில் பேசிய அவர், வலுவான ஆழ்ந்த தொழில்நுட்பம் மற்றும் வளர்ந்து வரும் பல்வேறு துறைகளில் உலகளவில் இந்தியா முன்னணி நாடாக திகழ்வதாக பெருமிதம் தெரிவித்தார்.



கேரள முதலமைச்சர்

கேரள முதலமைச்சராக காங்கிரசின் திரு. சதீசன் நாளை பதவியேற்கிறார்.

திருவனந்தபுரத்தில் நடைபெறும் நிகழ்ச்சியில் ஆளுநர் திரு. ராஜேந்திர விஸ்வநாத் அர்லேக்கர் அவருக்கு பதவி பிரமாணம் செய்து வைக்கிறார்.

இந்நிகழ்ச்சியில் காங்கிரஸ் கட்சி தலைவர் திரு. மல்லிகார்ஜுன கார்டே, மக்களவை எதிர்கட்சித் தலைவர் திரு. ராகுல் காந்தி உள்ளிட்டோர் பங்கேற்கின்றனர்.

தமிழக முதலமைச்சர் திரு. விஜய் இதில் பங்கேற்பார் என தெரிகிறது.

140 தொகுதிகளை கொண்ட கேரள மாநிலத்தில் காங்கிரஸ் தலைமையிலான ஐக்கிய ஜனநாயக முன்னணி 102 இடங்களில் வெற்றிபெற்று அங்கு ஆட்சியமைக்கிறது.



குடியரசு தலைவர்

உச்சநீதிமன்ற நீதிபதிகளின் எண்ணிக்கையை அதிகரிக்கும் மத்திய சட்ட அமைச்சகத்தின் கோரிக்கைக்கு குடியரசு தலைவர் திருமதி. திரௌபதி முர்மு ஒப்புதல் வழங்கியுள்ள நிலையில் இதற்கான அரசாணை வெளியிடப்பட்டுள்ளது.

இதையடுத்து தற்போது 33 ஆக உள்ள நீதிபதிகளின் எண்ணிக்கை உச்சநீதிமன்ற தலைமை நீதிபதி சூரியகாந்த் உட்பட 38 ஆக அதிகரிக்கும்.



பர்வதநேனி ஹரீஷ்

ஹார்மோஸ் நீரிணையில் வணிக கப்பல்கள் மீது நடத்தப்பட்ட தாக்குதல் கண்டனத்திற்குரியது என்று ஐக்கிய நாடுகள் சபையின் இந்திய பிரதிநிதி திரு. பர்வதநேனி ஹரீஷ் தெரிவித்துள்ளார்.

ஐக்கிய நாடுகள் சபையின் சமூக மற்றும் பொருளாதார அமைப்பு சிறப்பு கூட்டத்தில் உரையாற்றிய அவர், கப்பல் பணியாளர்கள் மற்றும் பொதுமக்கள் மீது நடத்தப்படும் தாக்குதலை நியாயப்படுத்த முடியாது என்றார்.



மன் கி பாத்

பிரதமர் திரு. நரேந்திரமோடி அகில இந்திய வானொலியில் மன் கி பாத் மனதின் குரல் நிகழ்ச்சியில் 134-வது முறையாக வரும் 31-ம் தேதி உரையாற்றுகிறார்.

இந்நிகழ்ச்சியில் இடம்பெற வேண்டிய தங்கள் கருத்துக்களை மற்றும் ஆலோசனைகளை பொதுமக்கள் 18 00 11 78 00 என்ற இலவச எண், mygov இணையதளம், நமோ செயலி உள்ளிட்டவற்றில் வரும் 29-ம் தேதிவரை தெரிவிக்கலாம்.



உலக தொலைத்தொடர்பு தகவல் தினம்

உலக தொலைத்தொடர்பு தகவல் தினம் இன்று கடைப்பிடிக்கப்படுகிறது.

இந்நாளையொட்டி அரசு நிர்வாகம், தொழில்துறை, சமூகங்களுக்கு இடையே டிஜிட்டல் கட்டமைப்பை வலுப்படுத்துவதன் அவசியத்தை வலியுறுத்தும் பல்வேறு நிகழ்ச்சிகள் நடைபெறுகின்றன.

இணையதளம் மற்றும் பிற தகவல் தொடர்பு தொழில் நுட்பங்களின் பயன்பாடுகளுக்கான சாத்தியக்கூறுகள் குறித்த விழிப்புணர்வை ஏற்படுத்துவதே இந்நாளின் நோக்கமாகும்.



கே. ஏ. செங்கோட்டையன்

தமிழகத்தின் பொருளாதார நிலைமை குறித்து விரிவான ஆய்வு மேற்கொள்ளப்படும் என மாநில நிதியமைச்சர் திரு. கே. ஏ. செங்கோட்டையன் தெரிவித்துள்ளார்.

கோவை விமான நிலையத்தில் இன்று செய்தியாளர்களிடம் பேசிய அவர், அமைச்சரவை விரிவாக்கம் குறித்து முதலமைச்சர் விரைவில் முடிவுசெய்வார் என்றார்.

மகளிர் உரிமைத் தொகை குறித்த கேள்விக்கு பதிலளித்த அவர், புதிய அரசு பதவியேற்று சில நாட்களே ஆகியுள்ள நிலையில் அனைத்து பிரச்சனைகளும் படிப்படியாக சரிசெய்யப்படும் என்றார்.

அஇஅதிமுகவினருக்கு அமைச்சரவை பொறுப்பு குறித்து எந்தமுடிவும் எட்டப்படவில்லை என்றும் திரு. செங்கோட்டையன் தெளிவுப்படுத்தினார்.



நீட்

நாடுமுழுவதும் நீட் மறு நுழைவு தேர்வு அடுத்த மாதம் 21-ம் தேதி நடைபெறவுள்ள நிலையில் மாணாக்கர் தேர்வு மையங்களை மாற்றிக் கொள்ள தேசிய தேர்வு முகமை அனுமதித்துள்ளது.

வரும் 21-ம் தேதிக்குள் இணையதளம் வாயிலாக இதற்கு விண்ணப்பிக்கலாம்.

இதனிடையே நீட் முறைகேடுகளை தடுக்கும் வகையில் தேசிய தேர்வு முகமையில் தலா 2 இணை செயலர்கள் மற்றும் இயக்குநர்களை நியமித்து மத்திய அரசு உத்தரவிட்டுள்ளது.



உதகை

உதகை அரசு தாவரவியல் பூங்காவில் 128-வது மலர்க் கண்காட்சி நாளை தொடங்குவதாக எமது செய்தியாளர் தெரிவிக்கிறார்.

.. வாய்ஸ் ..



இருவரி

கொடைக்கானலில் கோடை சீசன் தொடங்கியுள்ள நிலையில் இ-பாஸ் நடைமுறை அமலில் உள்ளபோதும் கடுமையான போக்குவரத்து நெரிசல் காணப்படுவதால் சுற்றுலாப் பயணிகள் சிரமமடைந்துள்ளனர்.

போதிய இட வசதி இல்லாததால் சாலை ஓரங்களில் வாகனங்கள் நிறுத்தப்பட்டு போக்குவரத்து கடுமையாக பாதிக்கப்பட்டுள்ளதால் மாற்று ஏற்பாடுகள் செய்யவேண்டுமென பொதுமக்கள் கோரிக்கை விடுத்துள்ளனர்.

பெரம்பலூர் மாவட்டத்தில் உரிமம் பெறாமல் நாட்டு துப்பாக்கிகளை வைத்திருப்போர் வரும் 15-ம் தேதிக்குள் வனத்துறையினரிடம் ஒப்படைக்க வேண்டுமென மாவட்ட வன அலுவலர் திரு. சக்திவேல் தெரிவித்துள்ளார்.

நாமக்கல் மாவட்டம் பள்ளிப்பாளையத்தில் ரயிலில் கடத்தி வரப்பட்ட 6 லட்ச ரூபாய் மதிப்பிலான 12 கிலோ போதைப் பொருளை காவல்துறை பறிமுதல் செய்துள்ளனர்.

இச்சம்பவம் தொடர்பாக 6 பேர் கைது செய்யப்பட்டுள்ளனர்.



நாகை வாய்ஸ்

நாகை மாவட்டத்தில் தொடர்மழை காரணமாக உப்பு உற்பத்தி பாதிக்கப்பட்டுள்ளதாக எமது செய்தியாளர் கூறுகிறார்.

.. வாய்ஸ் ..



கிருஷ்ண கிரி

கிருஷ்ணகிரி எல்லு குட்டை ஏரியில் ஆக்சிஜன் பற்றாக்குறையால் ஆயிரக்கணக்கான மீன்கள் இறந்துள்ளதால் மீன் விவசாயிகள் கவலை அடைந்துள்ளதாக எமது செய்தியாளர் தெரிவிக்கிறார்.

.. வாய்ஸ் ..



விபத்து

விழுப்புரம் மாவட்டம் கோட்ட குப்பம் அருகே அரசு பேருந்து, கார், இருசக்கர வாகனம் அடுத்தடுத்து மோதிக்கொண்ட விபத்தில் இருசக்கர வாகனத்தில் பயணம் செய்த 3 பேர் சம்பவ இடத்திலேயே உயிரிழந்தனர்.

விருதுநகர் வச்சகாரப்பட்டியில் இன்று நேரிட்ட சாலை விபத்தில் ஒருவர் உயிரிழந்துள்ளார்.

காயமடைந்த 12 பேர் விருதுநகர் அரசு மருத்துவக் கல்லூரி மருத்துவமனையில் சிகிச்சைக்காக அனுமதிக்கப்பட்டுள்ளனர்.

சென்னையிலிருந்து கன்னியாகுமரி சென்ற வேன் கட்டுப்பாட்டை இழந்து மேம்பால தடுப்பில் மேதியதில் இவ்விபத்து நேரிட்டதாக காவல்துறை தெரிவித்துள்ளது



இருவரி

அரியலூர் மாவட்டத்தை சேர்ந்த குழந்தைகள் மத்திய அரசின் பாலபுரஸ்கார் விருது பெற வரும் ஜூலை 31-ம் தேதிக்குள் விண்ணப்பிக்கலாம் என மாவட்ட ஆட்சித்தலைவர் திரு. ரத்தினசாமி தெரிவித்துள்ளார்.

சமூக சேவை, அறிவியல், தொழில்நுட்பம், உள்ளிட்ட பல்வேறு துறைகளில் சிறந்து விளங்குவோருக்கு இவ்விருது வழங்கப்படுகிறது.

கடலூர், கள்ளக்குறிச்சி மாவட்டங்களில் தனியார்த்துறை வேலைவாய்ப்பு முகாம் வரும் வெள்ளிக்கிழமை நடைபெறுகிறது.

திருப்பத்தூர் மாவட்டம் ஆம்பூரை அடுத்த பொன்னப்பள்ளி பகுதியில் விவசாய நிலங்களுக்குள் புகுந்த 10 க்கும் மேற்பட்ட காட்டு யானைகளை வனப்பகுதிக்குள் விரட்டும் பணிகளில் வனத்துறையினர் ஈடுபட்டுள்ளனர்.

கோடைக்காலம் என்பதால் தண்ணீர் இல்லாமல் ஊருக்குள் புகும் யானைகளால் ஏற்படும் பாதிப்புகளை சரிசெய்ய அரசு முன்வர வேண்டும் என அப்பகுதி மக்கள் கேட்டுக்கொண்டுள்ளனர்.



தடகள போட்டிகள்

மயிலாடுதுறையில் மாநில அளவிலான மகளிர் மூத்தோர் தடகள போட்டிகள் நடைபெற்றன.

ஓட்டப்பந்தயம், நீளம் தாண்டுதல், ஈட்டி எறிதல் உள்ளிட்ட பல்வேறு பிரிவுகளில் 70 வயது மூத்தோர் ஆர்வமுடன் பங்கேற்றது பார்வையாளர்களை வெகுவாக கவர்ந்தது.



வானிலை

தெற்மேற்கு வங்கக்கடலில் நிலவும் காற்றழுத்த தாழ்வு பகுதி காரணமாக திண்டுக்கல், தேனி, மதுரை, கோவை, நீலகிரி, திருப்பூர் ஆகிய மாவட்டங்களில் இன்று கனமழை பெய்யக்கூடும் என சென்னை வானிலை ஆய்வுமையம் தெரிவித்துள்ளது.

சிவகங்கை, கரூர், திருச்சி, ஈரோடு, புதுக்கோட்டை, சேலம், தர்மபுரி, கிருஷ்ணகிரி உள்ளிட்ட மாவட்டங்களில் நாளை மழைக்கு வாய்ப்புள்ளதாகவும் இம்மையம் கூறுகிறது.

தென் தமிழக கடலோர பகுதிகள் மன்னார் வளைகுடா அந்தமான் கடல்பகுதி, தெற்கு மற்றும் மத்திய கிழக்கு வங்கக்கடல் பகுதியில் மணிக்கு 40 முதல் 50 கிலோமீட்டர் வேகத்தில் சூறாவளி காற்று வீசக்கூடும் என்பதால் மீனவர்கள் கடலுக்கு செல்லவேண்டாம் என அறிவுறுத்தப்பட்டுள்ளது.



கிரிக்கெட்

ஐ.பி.எல் 20-20 கிரிக்கெட் போட்டியில் தரம்சாலாவில் இன்று பிற்பகல் மூன்றரை மணிக்கு பஞ்சாப் கிங்ஸ் – ராயல் சேலஞ்சர்ஸ் பெங்களூருவை எதிர்கொள்கிறது.

டெல்லியில் இரவு ஏழரை மணிக்கு நடைபெறும் மற்றொரு போட்டியில் டெல்லி கேப்பிட்டல்ஸ் – ராஜஸ்தான் ராயல்ஸுடன் மோதுகிறது.



இத்துடன் இந்த செய்தி யறிக்கை முடிவடைந்தது.

